

ሰንበት ዙብርሃን

ታሕሣሥ 16 2009 ዓ.ም. (12/25/2016)

አብ ብርሃን ክርስቶስ ተመላሊስካ ምኽክል

መዝሙር: አቅዲሙ ነገረ በአሪት ከመ ይመጽእ ወልድ በስብሐት. . . . ።

ንባባት: ሮሜ 15:4-9፣ 1ዮሐ 2:1-15፣ ግ.ሐ.7:23-35፣ ማቴ 3:1-12።

ምስባክ: ፈኑ ብርሃነከ ወጽድቀከ፣ እማንቱ ይምርሓኒ ወይሰዳኒ ደብረ መቅደስከ፣ ወውስተ አብያቲኪ እግዚአ። “ብርሃንካን ሓቅኻን ልአኽ ንሳተን ይምርሓኒ፣ ናብ ጽዮን ናብታ ቅድስት እምባኻን ናብታ ማኅደሪኻ ዝኾነት ቤት መቅደስን የብጽሓኒ” መዝ. 43:3-4

አብዚ ሰንበት አብ እነዕርጎ ጸሎት ብርሃን አምላኽ አብ መገዱ አብ ቤተ መቅደሱ ከብጽሓና ንልምን። አብ አምላኽ ገጹ ዝወስድ መገዲ ክንሕዝ ከሎና አብ መገድና ብርሃን አሎ ከይንዕንቀፍን ከምኡ መገዲ ከይጠፍአና ንሱ ብጸጋኡን ብርሃኑን ምሳና አሎ። ብርሃና አብሪህና አብ ምንጨ ብርሃን ዝኾነ አምላኽ ገጽና ክንጉዓዝ ዝሕግዘና ጸሎት ኢና እነዕርግ ዘሎና።

ክርስቶስ ብምዓልቲ ብርሃን ክንመላለስ ደጋጊሙ ምሂሩና። አነ ብርሃን ዓለም እየ (ዮሐ 9:5) እናበለ ሰባት ክርእዩ ክፈልጡ ከምዝደሊ ነጊሩ። ቅ. ዮሐንስ መስካሪ ብርሃን ምዃኑ (ዮሐ 1:7) ይነግር እዚ ንነፍሲወከፍ ተኸታሊ ክርስቶስ ዝምልከት እዩ። ሰባት ነቲ ካብ አምላኽን ፍቕሩን ቆሪት ዓጊትዎም ዘሎ ወጺኦም ብርሃኑ ክርእዩ እንሕግዝ ንሕና ኢና። ብርሃን ዝሰፈየ ሕልና መገዲ ሓቅን ቅንዕናን ሓዘ ነቲ አምላኽ ዘብርሃሉ ጸጋ እዩ ዝምስክር።

ክርስቶስ ንዓለም ብርሃኑ ኢኹም ነቲ ጽቡቕ ግብርኹ ርእዮም አብ ሰማይ ንዘሎ አቦኹም ምእንቲ ኹመስግንዎ ብርሃንኩም አብ ቅድሚ ሰብ ይብራህ (ማቴ 5:1416) እናበለ ምስጢርን ድሕነትን አምላኽን ብአና ብአመንቱ ንዓለም ከምዝሓልፍ አስተምሂሩና። አምላኽ ንአና ንአመንቱ መሳርሕቱ ክንከውን ብፍሉይ ይሓርየና ምስ ድላይ ክንሰምር ከይንሰምር ግን አብ ውሳኔና ሓዲግዎ አይ ግድደናን እይ፣ ግን ተለመነኒ ውሉደይ እናበለ አፍደገ ምሕረቱ ኩሉ ጊዜ ምስ ከፈተልና እዩ። በዚ ብሩኽ ሰንበት እምብአር ብርሃን ተቐቢልና ብርሃን ክንከውን ሎሚ እውን ንጽዋዕ አሎና።

ብርሃን ዝጎደሎ መዓልትን ሕይወትን ከቢድ እዩ፣ ምኽንያቱ ብርሃን ንኹሉ ክንርኢ ይሕግዘና ጽቡቕን ክፉእን ክንርኢ እንከሎና እንገብሮ ክንመርጽ ንኽእል። አብ ጸልማት ምርጫ የለን ምትእምማን የለን ከምኡ ጸልማት እትገብሮ አይትፈልጥ ዝመጽአካ አይትፈልጥ ስቓይ እዩ በዚ እዩ ኢየሱስ አነ ብርሃን ዓለም እየ ዝብለና፣ አብኡ ክንቀርብ ከሎና አብ ሕልናና አብ ልብና ብርሃን አሎ ሽቡ ንሓቂ ንሰላም ክንፈልጥ ንኽእል። ብርሃን ዓለም ንዝኾነ ክርስቶስ ክንቅበል ኢና እንሰናዶ ዘሎና እሞ ምሉእ ምቅርራብ ክንገብር ስንድዎት ንኹን።

መዝሙር: “ወልድ ንጽዮን ቃል ተሓጓስ ኬስምዕ ከም ዝመጽእ ቀደም ብአሪት ተናገረ፣ እንደገና ከአ ብአፍ ዳዊት እቲ ብስም እግዚአብሔር ዝመጽእ ብሩኽ እዩ ተባህለ፣ ንሱ ንጸድቃን ዘብርህ ናብ ዓለም ዝመጽእ ብርሃን እዩ፣ ንዝጠፍኤ ኪረድእ ንዝተበትኑ ኪእክብ ንቤተ ክርስትያን መርዓዊአ ኩይኑ ናብአ መጸ” ይብል።

አብ ጊዜ ኦሪት እቲ ዝመጽእ ቃል ተሓጻስ ከስምዕ ከም ዝመጽእ ብምድግጋም ተነገሩ፤ ዳዊት ንጉሥ እቲ መስሕ ዘምጽኦ ለውጢ ክነግር እንከሎ ብስም እግዚአብሔር ዝመጽእ ብሩኽ እዩ ይብሉና። ንአምላኽ ወኪሎ ዝመጽእ መልእኽቲ ሰላምን ፍቕርን ሒዞ ስለ ዝመጽእ ብሩኽ እዩ። ሎሚ ብዳግም አብ ልባትና ክመጽእ ክንሰናዶ እንከሎና ፍሉይ መልእክቱ አብቲ ዓድል ብርሃን ዝኾነ ክርስቶስ ገጽና ክንጉዳዝ እቲ ምንታይ መጀመርያ ሕይወትና ጉዕዞና ርኪና ክንክእል ካልኣይ ንሓውናን ሓፍትናን ብርሃን ክርስቶስ ክበርሆም እሞ ብሓባር ፍቕሪ አምላኽ ርኪና ክንክእል።

ቅ. ዮሐንስ አብዚ ሰንበት ብዝያዳ አብ ብርሃን ክርስቶስ ክንሕወስ ኢሎ ጎደና እግዚአብሔር ጽረጉ መገዲ አቕንጡ ይብሉና። እዚ ንብዙሓት ክትንክፈና አለዎ። አብ ሕይወትና ክቕንዕ፥ ክሕደስ ርክብ ምስ አምላኽን ሰብን ከምኡ ምስ ርእሰናን ሓቀኛ መልክዑ ክሕዝ ዝግብኦ ብዙሕ ነገራት አሎና። ክንስሓሎ ዝግብኦኦ ኃጢአት፥ ምስ ሰባት ክዕረቕ እቕረታ ክሓትትን ክህብን፥ ዝኾነ ካብ መገዲ አምላኽ ብሰንኪ ትዕቢተይ ወይ ክፍአተይ አርሒቕኒ ዘሎ አለልዩ ምሕረት ክሓተሉ ብዝያዳ ዝትንስአሉ ጊዜ ስለ ዝኾነ ክበራበር እሞ አብ ብርሃን ክመላለስ ይድለ አሎ።

አምላኽ ምሳና ክሓድር ኩሉ ጊዜ ምስ ደለዩ እዩ፤ ወደይ/ገለይ ካብቲ ጎልቢቡ ሒዝዎም ዘሎ ብርሃን ይምለሱኒዶ ይኾኑ እናበለ ይጽበዩና አሎ። ከምቲ በታኒ ውሉድ አብ ወንጌል ሉቃስ 15 ዘሎ ንጉዕዞ ንስሓን ዕርቅን ክንትልሞ እዋኑ እዩ። ክትንሳሕ እቕረታ ክትሓትት ጸጋ አምላኽ የድሊ ካባና ዝድለ ናይ ምብጋስ መንፈስ እዩ ዘድሊ ዝተረፈ አምላኽ ንተበግሶና ዕርቡን ድሕነትና ቆጺሩ ክመልአልና እዩ።

ንሕልናና ርኪና ክንክእል መጀመርያ ቅንዕና ምስ ርእሰና የድልየና ወላ እኳ ንኽፍአትና ክንእመን ዝኾብደና እንተ ኾነ። ሎሚ ደፊርና ተጋግዶ አቢሰ በዲለ እናበልና ንርእስና ንስምዒታትና ንኹሉ ንኽፍአትና ካብ ምእማን ዝግገተና አላሽ አቢልና አብ ትሕትናን ተአምሮ ኃጥአትና እናተጎዳዝና ነታ አብ ጥምቀትና ዘብራህናይ ብርሃን ሎሚ ብዳግም ክነብርህ አፍደገ ተኸፊቱልና አሎ። ነዚ ክንገብር ጸሎት ክንገብር ክንልምን አሎና ባህጊ ንበይኑ ሓንቲ ለውጢ አየምጽእን እዩ።

ኢሳያስ ነቢይ ደቂ ብርሃን ዘግብረና ነገራት እናገለጸ እቲ ዝመጽእ ንጉሥ ዘምጽኦ ለውጢ ደጋጊሙ ይነግረና። አብ ኢሳ 11፡1-10 ዘሎ እንተ ረከና ብፍሉይ ክነስተንትን ክንቅረብን ይሕግዘና። ኢሳያስ ናይ እቲ ዝመጽእ ንጉሥ ኩነታት ክገልጽ እንከሎ፥ መጀመርያ አብ ልዕሊኡ መንፈስ እግዚአብሔር ክወርድ እዩ፤ መንፈስ ጥብብን አእምሮን መንፈስ ምኽርን ኃይልን ኪህልዎ እዩ፤ ንእግዚአብሔር ከአ ክፈልግን ኬኽብሮን እዩ፤ ንግዳማዊ መልክዕ ብምርአይን ኪብሉ ሰሚዑ ብምባልን አይፈርድን እዩ፤ ብማዕረን ብሓቅን ክፈርድ እዩ፤ ንሕዝቡ ብፍትሕን ሓቅን ኪገዝእ እዩ እናበለ አብ ሕይወት ደቂ ሰብ ዘምጽኦ ይነግረና።

አብዚ ጊዜ ምጽኣት ዓቢ ተስፋ እናሃበ መጻኢና ብክርስቶስ እቲ መሲሕና ብሩህ ከም ዝኾውን ክነግር እንከሎ ኸአ። ንሱ ካብ ካልኣት ነጋውሥ ፍሉይ እዩ፤ ንግስነቱ ካብ ግፍዕን ጸቕጥን ነጻ ከውጽኦና እዩ። እዚ ማለት ኸአ ብልብና እንተ ተነሳሕና ካብቲ ብሰንኪ ኃጢአትና አብ ጸልማትን ባርነትን እንነብሮ ሓራ ከም ዘውጽኦና ክንፈልጥ ንማለት እዩ። አብ ጭቆናን ባርነትን ግፍዕን ክነብር ዝደሊ የለን ስለዚ እዋኑ ነጻነት እንእውጀሉ ደቂ ብርሃን ኮና ብርሃን ክርስቶስ አብ ኩሉ ከም ዝበርህ እንገብረሉ ፍሉይ እዋን እዩ። እዚ ክርስቶስ ንጉሥና ዘምጽኦልና ሰላም ምስ አምላኽን ሰብን አብ ምሉእ ዕርቂ ከምእንርከብ ይገብረና በዚ ኸአ አብ መንጎና ሓድነትን ሰላምን ፍቕርን ከም ዝነግሥ ይገብረልና።

ኢሳያስ ነቲ መስሕና ዘምጽኦ ፍጽም ለውጢ ክገልጽ እንከሎ ተኹላ ምስ ዕየት ክሰፍር ነብሪ ኸአ ምስ ማሕስእ ክድቅስ እዩ፤ ምራኽን ኩርኩር አንበሳን ብሓንሳእ ኪበልዑ እዮም ንእሽቶይ ወዲ

እውን ክንስዮም እዩ። ላምን ድብን ብሓደ ወፊረን ኪበልዓ። ወለልደን ከአ ብሓደ በጥ ክብሉ እዮም። አንበሳውን ከም ብዕራይ ሓሰር ኪበልዕ እዩ። ዚጠቡ ሕፃን ኣብ ጥቓ እንዳ ተመን ኪጻወት ኅዳግ ጡብ ድማ ኢዱ ኣብ ጉድጓድ ከይሲ እናእተወ ኺጻወት እዩ. . .ኣብቲ ቅዱስ እምባ እግዚአብሔር ከአ እኮይን ጉድጓዳትን ዚገብር ሓደ እኳ ኣይክህሉን እዩ ይብል።

ብርግጽ ንክርስቶስ ብሓቂ ከምዚ ገርና ክንቅበሎ እንተ ኸአልና እዚ ዝብሃል ምንዮት ጥራሕ ኣይከውንን እዩ። ዓለም ኣብ ነነድሕድና እናፈራሕና እንነብረላ ኮይና ኣይምተረኽበትን፤ እቲ ብርቱዕ ነቲ ድኹም እናዓመጸ ኣይምነበረን።

ዘሎናዮ እዋን ሰባት ብዝያዳ ኣብ ጸልማት ዝነብሩሉ ኮይኑ ይርአዮካ፤ መብዝሕትኡ ዓለምና ውግእ፤ ስደት፤ ክፍአተ ግብሪ፤ ግብረ ሰዶምን ገሞራን፤ ዝርጋን ብልሽውናን፤ ምጭኽኻን ናይ ሰብ ስቓይን ሞትን ችጭጭ ዘይብሎም ዝመልኦ ዓልም ኢናን እንነብር ዘሎና። ብሓቂ ክንርእዮ ከሎና ሎሚ ብዝያዳ ብርሃን ክርስቶስ ክበርሃና እሞ ኣብ መገዲ ኣምላኽ ክንምለስ ዝግድድ እዋን ኢና ዘሎና። ኣብ ልብና ክንምለስ ኣሎና ምኽንያቱ ንጠፍእ ኣሎና። ኣብ ጎይታና ተመሊስና ኣድሕነና ንጠፍእ ኣሎና ንበሎ። ቤተ ክርስቲያን ወግሐ ጸብሐ ተነስሑ ትብለና፤ ፀሓይና ክበርኽ ሕይወትና ንሓድስ።

መልእክቲ ጳውሎስ ናብ ሰብ ሮማ ዝተጻሕፈት ዝተነበትና ሓደ ዓይነት ዝኾነ ናይ ተስፋ መልእክቲ ናብ ኩሎም ነገስታት ዓለም ተገልጽ። ጳውሎስ ከዞኻክረና ከሎ ካብ ቅዱሳት መጻሕፍቲ ዚርከብ ትዕግስትን ምጽንናዕን ተስፋ ምእንቲ ክንረክብ እቲ ችድም ዝተጻሕፈ ኩሎ ንትምህርትና እዩ ይብል። እዚ ተስፋ እዚ እዩ ኣብዚ እዋን ሒዞና ዘሎ። ኣብ መወዳእታ ናይ እዚ ዘመነ ምጽኣት ክሳብ እንበጽሕ ከምቲ ኣብ ቅዱሳት ጽሑፋት ዘሎ ዝፍጸም ብእምነትን ብጸሎትን ብፍቕርን ሓቢርና ከም እንነብር ይገብረና። በቲ ኣብ ቅዱሳት መጻሕፍቲ ተጻሒፉ ዘሎ ኣምላኽ ክገብሮ ዘለዎ ክንሕጎስን ክነመስግንን ከም ዘሎና ጳውሎስ ደጋጊሙ ይነግረና። ከምቲ ኣብ ኢሳያስ ዘሎ ብሓደ ዓይነቲ ተመሳሳላይ መልእክቲ የመሓላልፍ ካብ ዘርኢ እሴይ ዚውለድ ኪመጽእ እዩ። ንሱ ኣብ ኣሕዛብ ኪገዝእ ኪትንሥእ እዩ። ብእኡ ኸአ ኣሕዛብ ተስፋ ኺገብሩ እዮም (ሮሜ 15: 12) ይብል።

ኣብ ናይ ሎሚ ወንጌል ናይ ዮሐንስ ምጥምቕ ምምጻእ ናይ እቲ ዝመጽእ መስሕ ጊዜ ከም ዝቐረበ ዝሕብር ከም ዝኾነ ይነግረና። ሓደ ኣድላዪ ዝኾነ መልእክቲ የዞኻክረና መንግሥተ ሰማያት ቀሪባ እያ እሞ ተነስሑ ይብለና። ትንቢት ኢሳያስ ከለዓዕለና ኢሉ ጎደና እግዚአብሔር ጽረጉ መገዱውን ኣቕንጡ ይብለና።

መልእክቲ ዮሐንስ መጥምቕ ናይ እዚ ዘመነ ምጽኣት ጥቕሚ ኣትሪሩ ይገልጽ። ንጉዙፍ ነገር ወይ እውን ንናይ እዚ ዓለም ነገራት ኢልና እንቀራረቦ ጊዜ ኣይ ኮነን። ጊዜ ሱባኤ፤ ነቲ እግዚአብሔር ነዚ ዓለም ዝገልጸ ብዕምቆት እናአስተንተንካ እተሕልፎ ጊዜ እዩ። ንርእስኻ እተንጽሓሉ ኣብ ሕወትካ ዘሎ ከርፋሕ ነገራት ማዕረ ገርካ ንጎይታ ብተስፋ ክትቅበል ኢልካ ብምሉእ ሕልናኽን ሰውነትካን እተቀራረቦ ጊዜ እዩ። ብኻልእ ኣገላልጻ ብዘይ ቅድስና ሓደ እኳ ንእግዚአብሔር ዚርእዮ የልቦን እሞ ቅዱሳን ክትኮኑ ጽዓሩ (ዕብ 12: 14) ዝብል የስምዕ። ንኣምላኽ ዝበቅዕ ልቢ ክነሰናዱ ክንበራብር ኣሎና ተደፊእና ሕልናና መርሚርና ብክፍኣትና ተኣሚና ብምሉእ ንስሓ ርእስና ኣጽሪና ኣምላኽይ ኣብ ልቦይ ተወለድ እናበልና ብተስፋ ክንጽበዮ ኣሎና።

ቅድሚ ኣብ ተስፋ ምጽኣት ምእታውና እምብኣር ንስሓ፤ ዕርቅን፤ ቅድስና ልብን፤ ኣቕዲሞም ኣብ ሕይወትና ባይታ ረኺቦም ክመርሑና ክነፍቅድ ኣሎና። ስለዚ ኣቕዲምና ነቶም ንኣምላኽ ከይንቕበል ዝግግቱና ዘለዉ ከም ጻህያይ መንቁስና ካባና ንእለዮም። እዚ እዋን ጻህያይ ኃጢአትና

እንወፍረሉ ጊዜ ስለ ዝኾነ ኣብ መንበረ ኑዛዜ ተደፊእና ኦ ኣቦይ ኣብ ቅድሚ ሰማይን ኣብ ቅድመኻን ኃጢአት ገበርኩ ደጊም ወድኻ/ጓልካ ኽብሃል ኣይበቅዕን እየ (ሉቃ 15:18) ከም ምሕረትካ እምበር ከም በደለይ ኣይ ትኼደኒ እናበልና ናይ ተነሳሕ መንፈስ ሒዝና ክንቅረብ ኣሎና። ቤተ ክርስቲያን ነዚ ኣብ ግምት ኣእትዩ ንመድሕናን ንጉሥናን ዝኾነ ክርስቶስ ክንቅበል ኢላ ምስጢረ ንስሓ ሰሪዓትልና ኣላ።

ብርሃና ክበርህ ንምንጪ ሕይወትና ዝኾነ ክርስቶስ ብዝያዳ ጣዕሚ ምጽኣቱ ክነስተማኛር እምብኣር ብምሉእ ልብና ኣብ ኣምላኽ ንመለስ ነዚ ኸኣ ይብቅዓና።

ኣባ ንጉሠ ፍሥሓ